

திருப்பலி – நாம் அறிய வேண்டியவை

இன்று நாம் பார்க்க இருப்பவை:

- திருப்பலி என்றால் என்ன?
- திருப்பலியின் நோக்கம்
- திருப்பலியில் என்ன நடக்கிறது? ஏதேனும் முக்கியத்துவம் உள்ளதா?
- இயேசு ஏதாவது சொன்னாரா? விவிலியப் பின்னணி ஏதேனும் உள்ளதா?
- திருப்பலியில் வழிபாட்டாளர்களின் பங்கு
- திருப்பலியின் பகுதிகள்
- திருப்பலியில் நாம் பங்கேற்பதற்கானக் காரணங்கள்
- பாஸ்கா மறைபொருளை வாழ்வாக்குதல்

திருப்பலிக்கு வழங்கப்படும் வெவ்வேறு பெயர்கள்:

திவ்விய (கூய) நற்கருணை (Holy Eucharist) – கிரேக்க வார்த்தையின் பொருள் 'நன்றி செலுத்துதல்'
வழிபாடு (Liturgy) – பொருள் 'வேலை' – இறைவனின் வேலை
தியாகப் பலி – கிறிஸ்துவின் தியாகம், அதே வேளையில் நம்பிக்கையாளர்களாகிய நமது தியாகமும்
காணிக்கை – தந்தையாகிய இறைவனுக்கும், சீடர்களாகிய நமக்கும் இயேசுவின் காணிக்கை
அப்பம் பிடுதல் (பகிர்ந்தல்) – இயேசு இறுதி இராவுணவில் செய்தது – நம்மிடம் இருப்பதைப் பகிர்ந்தல்
ஆண்டவருடைய இறுதி இராவுணவு – இயேசு திருப்பலியை நிறுவியது
ஆண்டவருடைய திருமண விருந்து – திருவெளிப்பாடு நூலில் திருப்பலிக்கான சொல்

திருப்பலி என்றால் என்ன?

திருப்பலி – மாஸ் – 'மிஸ்ஸா' என்ற லத்தீன் வார்த்தையின் பொருள் 'செல்லுங்கள்'
திருப்பலியின் இறுதியில் சொல்வது: "*Ite, missa est*" – English translation: "Go forth, you are sent."
'சென்று வாழுங்கள், திருப்பலி நிறைவேற்றிற்று' என்று திருப்பலி கொண்டாட்டத்தின் இறுதியில் குருவானவர் கூறி அனுப்புகிறார். உண்மையில் அவர் நம்மை வீட்டுக்கு அனுப்பவில்லை. மாறாக, நாம் அனைவரும் இறைவனின் பணிக்காக இந்த உலகினுள் அனுப்பப்படுகிறோம், திருப்பலியில் நாம் கேட்ட நற்செய்தியை வாழ்வாக்க, அதை மற்றவர்களுடன் பகிர், அயலாருக்குத் தொண்டாற்ற நாம் அனுப்பப்படுகிறோம்.

நீங்கள் அறிந்திருப்பது போல திருப்பலி என்பது ஒரு அருள்அடையாளம், திருவருட்சாதனம் (Holy Sacrament). ஒரு சாதாரணச் சடங்கு அல்ல. இது திருத்தூதர்களின் காலத்திலிருந்தே நமது நம்பிக்கையின் ஆணிவேராகவும், கிறிஸ்தவ வழிபாட்டின் மையமான ஆதாரமாகவும் உள்ளது. திருப்பலி ஒவ்வொரு கத்தோலிக்கரின் வாழ்விலும் முக்கியமான வழிபாட்டுச் செயலாகவும், தெய்வீக வாழ்வின் ஆதாரமாகவும் உள்ளது. திருப்பலிக்குச் செல்வது கடவுளோடு நேரத்தை செலவிட அல்ல. மாறாக, இந்த உலகில் நாம் நமது கிறிஸ்தவ வாழ்வை வாழ அவருடைய அருளை (ஒரு உள்ளார்ந்த பெலன், சக்தி வல்லமையைப் பெறுவதற்காகவே. திருப்பலி நமது கத்தோலிக்கத் திருஅவையின் மதிப்புமிக்க பொக்கிஷம், புதையல். இதை நாம் பேணிக் காக்க வேண்டும். ஞாயிற்றுக்கிழமைகளிலும், கடன் திருநாள்களிலும், வார நாள்களில் முடிந்த வரையிலும், தவறாமல் திருப்பலியில் பங்கேற்கத் திருஅவை நமக்குக் கற்பிக்கிறது. திருப்பலியின் மதிப்பை நாம் புரிந்து கொள்ளவதற்கும், அதை முழுமையாகப் பாராட்டுவதற்கும், நாம் நிச்சயமாக அதில் உட்காக்கத்தோடும், தீவிரமாகவும், தவறாமலும் பங்கேற்க முயற்சி செய்ய வேண்டும்.

திருப்பலியின் நோக்கம்:

முதலாவதாக, திருப்பலி ஒரு புனிதமானக் கொண்டாட்டம். ஏனெனில், திருப்பலியில் அருள்பணியாளர் (குரு) என்ற ஒரு நபர் கிறிஸ்துவாகச் செயல்படுகிறார் (*in persona Christi*). இயேசு கிறிஸ்து சிலுவையில் தன்னையே பலியாக ஒப்புக்கொடுத்தது போல், நமக்காக இவர் தம்மையே அர்ப்பணிக்கிறார். எனவே, குருதியற்ற முறையில் பலிப்பீடத்தின் மீது செலுத்தப்படும் இயேசு கிறிஸ்துவின் அதே பலியைத் தான் நாம் திருப்பலி என்கிறோம். இயேசு சிலுவையில் தன் உடலையும் இரத்தத்தையும் தியாகமாக்கியது போல, அப்பத்தையும் இரசத்தையும் பலிப்பீடத்தில் குருவானவர் நமக்காகக் காணிக்கையாகச் செலுத்துகிறார். வித்தியாசம் என்னவென்றால், இயேசு தம்மை சிலுவையில் அனைவரும் காணும்படியாக ஒப்புக் கொடுத்தார், ஆனால் இந்தப் பலிப்பீடத்தின் மீது, அவர் கண்ணுக்குத் தெரியாமல், அப்ப இரசத்தின் வடிவில் மறைந்திருந்து, இரத்தம் தோய்ந்த விதத்தில் தன்னைக் காணிக்கையாக்குகிறார்.

எல்லாவற்றுக்கும் நாம் சார்ந்திருக்கும் நம்மைப் படைத்த இறைவனுக்கு மாட்சி சேர்ப்பதே முதல் நோக்கம். அவரை இறைவன் என்றும், கடவுள் என்றும், எல்லாம் வல்லவர் என்றும் ஏற்றுக்கொண்டு, நாம் அவரைப் போற்றி மாட்சிப்படுத்த வேண்டும்.

இரண்டாவதாக, நம்மிடம் இருப்பது, நாம் செய்வது, நாம் என்னவாக, யாராக இருக்கிறோம், நமது வாழ்வு, நமது குடும்பம், நமது நிலைவாழ்வுக்கான அனைத்து ஆன்மீகக் கொடைகள், அதாவது, நம்மைத் தூய்மையாக்கும் அருள், நம்பிக்கை, அருள் அடையாளங்கள், ஆவியாரின் கொடைகளும் கனிகளும், அவரது தாய் அன்னை மரியா என்று எல்லாம் நம் தந்தையாகிய இறைவனின் அபரிமிதமான அன்பாலும், இரக்கத்தாலும், பரிவாலும் நமக்குக் கொடுக்கப்பட்டவை. எனவே, நாம் பெற்றுள்ள அனைத்துக்காகவும் நாம் இறைவனுக்கு நன்றி சொல்வது நல்லது. வாயார 'நன்றி' என்று சொல்லத் தயங்குபவர் நன்றியற்றவர் மட்டுமல்ல, இறுதியில் அவர் மகிழ்ச்சியற்றவராகவும் இருப்பார்.

இயேசு கிறிஸ்து பாவம் செய்யாதவராக இருந்த போதிலும், அவர் பாவம் செய்தவரைப் போல இறந்தார் என்று விவிலியம் நமக்குக் கற்பிக்கிறது, ஏனென்றால், அவர் நம் அனைவரது பாவங்களைத் தாமே ஏற்றுக் கொண்டு பாவப் பரிகாரமாகச் சிலுவையில் தொங்கினார். எனவே, நமது பாவங்களையும் இறந்த அனைவரின் பாவங்களையும் ஈடுசெய்வதே திருப்பலியின் **மூன்றாவது** நோக்கம். நமது தனிப்பட்ட பாவங்களுக்காக உண்மையான மனவருத்தத்துடன் நாம் திருப்பலியில் பங்கேற்றால் இறைவனின் தாராள அன்பிலிருந்து பலத்தைப் பெறலாம்.

நான்காவது நோக்கம், நமது தேவைகளுக்கான விண்ணப்பங்களை இறைவனிடம் சமர்ப்பிப்பது. கடவுள் எல்லா வரங்களையும் கொடுப்பவர், மிகவும் அன்பான தந்தை, அவர் நமக்கு சிறந்ததையேத் தருகிறார். 'கேளுங்கள் தரப்படும்' என்று இயேசு நமக்குக் கற்றுக் கொடுத்ததைப் போலவே நாம் பெறுவோம். எனவே, நமது பல்வேறு தேவைகளுக்காக திருப்பலியில் இறைஞ்சி மன்றாடுகிறோம்.

கத்தோலிக்கத் திருஅவையின் மறைக்கல்வி சொல்வதென்ன? (CCC 1322 to 1419)

1324: திவ்விய (கூய) நற்கருணை 'கிறிஸ்தவ வாழ்வின் ஆதாரமும் உச்சமும் ஆகும்'. உண்மையில் ஆலயத்தின் அனைத்துப் பணிகளும், ஊழியங்களும், திருத்தூதுப் பணிகளும், திவ்விய (கூய) நற்கருணையுடன் பிணைக்கப்பட்டு, அதை நோக்கியே இருக்கின்றன. ஏனெனில், இந்த திவ்விய (கூய) நற்கருணையில் தான் நமது திருஅவையின் முழு ஆன்மீக நன்மையான பாஸ்காவாகிய இயேசு கிறிஸ்து இருக்கிறார்.

1323: இறுதி இராவுணவில், அவர் காட்டிக் கொடுக்கப்பட்ட இரவில், நம் மீட்பர் தனது உடலையும் இரத்தத்தையும் தியாகமாக்கி நற்கருணையை நிறுவினார். அவர் மீண்டும் வரும் வரை இந்தச் சிலுவைப் பலித் தியாகத்தை ஆண்டாண்டுகாலம் முழுவதும் நிலைநிறுத்துவதற்காகவும், தனது இறப்பையும் உயிர்ப்பையும் நினைவுச் சின்னமாக தனது அன்புத் துணைவியான திருஅவைக்கு ஒப்படைப்பதற்காகவும், ஒரு அன்பின் அருளடையாளமாக, ஒற்றுமையின் அடையாளமாக, தொண்டின் பிணைப்பாக, அவரையே உண்ணும் ஒரு பாஸ்கா விருந்தாக, நமது உள்ளம் அருளால் நிரம்பிட, வாக்களிக்கப்பட்ட எதிர்கால மாட்சியின் வாக்குறுதியாக நமக்கு வழங்கிட இதைச் செய்தார்.

திருப்பலியில் வழிபாட்டாளர்களின் பங்கு என்ன?

வழிபாட்டாளர்களின் சமூகமாகிய நாம் திருப்பலியில் பங்கேற்பதன் வழியாக:

- தங்களது ஒற்றுமையையும், தாங்கள் கடவுளைச் சார்ந்திருப்பதையும் வெளிப்படுத்துகிறது.
- கிறிஸ்துவின் அழைப்பில், அப்ப இரச வடிவில் உள்ள அவரது உடலையும் இரத்தத்தையும் பகிர்ந்து உண்கிறது.
- திருப்பலியில் செவிகொடுக்கும் இறைவார்த்தையை தங்களது சொல்லாலும் செயலாலும் தங்களை சுற்றியுள்ள எல்லா மக்களுடனும் பகிர்ந்து கொள்ள ஒரு ஆன்மீக ஊட்டச்சத்தைப் பெறுகிறது.
- இந்தப் புனிதமானத் திருவிருந்தில் பங்கேற்பதால் திருஅவையின் உறுப்பினர்கள் அனைவரும் கிறிஸ்துவோடும் பங்கேற்கும் ஒவ்வொருவரோடும் ஒரு அந்தரங்கக் கூட்டுறவில் இணைகிறார்கள்.
- கிறிஸ்துவின் தியாகப் பலியைத் தங்களுக்குள் எற்றுக் கொண்ட இவர்கள், மற்றவர்களுக்கும், அயலாருக்கும் தொண்டாற்றுவதன் வழியாக கடவுளுக்குத் தொண்டாற்றுவதற்கு, ஆன்மீக ரீதியில் நிலைத்திருக்கப் பலப்படுத்தப்படுகிறார்கள்.

திருப்பலியின் பகுதிகள்:

ஒரு நல்ல அல்லது வழக்கமானக் கத்தோலிக்கர் (ஞாயிறு கத்தோலிக்கரும்) திருப்பலியின் அனைத்துப் பகுதிகளையும் நன்கு அறிவார். அடுத்து என்ன நிகழும், அதற்கு என்ன பதில் சொல்ல வேண்டும் என்று மிகத் தெளிவாகத் தெரியும். உங்களுக்கு ஒரு சிலக் கேள்விகள்:

- திருப்பலியில் எத்தனை பகுதிகள் உள்ளன?
- அவை எந்த அடிப்படையில் பிரிக்கப்பட்டுள்ளது?
- இந்தப் பிரிவுகளுக்கு ஏதேனும் விவிலிய ஆதாரமோ குறிப்புகளோ உள்ளதா?

திருப்பலியின் பகுதிகள் முற்றிலும் இயேசுவின் உயிர்த்தெழுதலுக்குப் பிறகு நடந்த ஒரு குறிப்பிட்ட நிகழ்வை அடிப்படையாகக் கொண்டது.

லூக்கா 24: 13-35 அல்லது மாற்கு 16: 12-13 - எம்மாவு வழியில்... (*The road to Emmaus*).

அந்த நிகழ்வில் என்ன நடந்தது? உங்களில் எத்தனை பேருக்கு தெரியும்?

பாஸ்கா மறைபொருளை வாழ்வாக்குதல்: (நம் வாழ்வில் அதன் பொருள்)

பாஸ்கா மறைபொருள் என்பது நம் ஆண்டவராகிய இயேசு கிறிஸ்துவின் வாழ்வு, இறப்பு, உயிர்ப்பு பற்றியது. கத்தோலிக்கர்களாகிய நாம், திருப்பலியில் வாசிக்கப்படும் வாசகங்கள், விவிலியச் செய்திகள், திருஅவையின் படிப்பினைகள் ஆகியவற்றின் வழியாக நமது வாழ்க்கையில் பாஸ்கா மறைபொருளையும் அதன் பொருளையும் பற்றிய புரிதலில் வளர்கிறோம்.

நம்பிக்கையாளர்கள், புது வாழ்விலும் உயிர்ப்பிலும் முழுமையாக நம்பிக்கை கொண்டவர்களாக இருக்கும் போது பாஸ்கா மறைபொருள் அவர்களின் வாழ்வில் வாழ்கிறது. கொடுப்பதால் பெறுகிறோம், நாம் விரும்புவதை விட்டுக்கொடுப்பதில் பெரும் மகிழ்ச்சியும் திருப்தியும் கிடைக்கிறது, 'அனைவரின் நன்மைக்காக' என்ற எண்ணத்தோடு வாழ்ந்து, துன்பத்தாலும் தியாகத்தாலும் எதிர்நோக்கும் வாழ்வும் கிடைக்கும் என்று அவர்கள் நம்புகிறார்கள்.

பாஸ்கா மறைபொருளாகிய நம் ஆண்டவர் இயேசு கிறிஸ்துவின் வாழ்வு, இறப்பு, உயிர்ப்பு ஆகியவற்றின் கொண்டாட்டமும் திருப்பலியாகும். திருப்பலியில் இயேசு கிறிஸ்துவின் வாழ்வு, இறப்பு, உயிர்ப்பு ஆகியவை விவிலிய வாசகங்கள், சமூக மன்றாட்டுக்கள், பதிலுரைப் பாடல்கள், மறையுரை, அப்பம் பகிர்ந்தல், ஆகியவற்றால் நினைவுகூரப்படுகிறது.

இயேசு கிறிஸ்துவைப் பின்பற்றுவவர்களாக, நாம் நற்செய்தியை அறிவிக்கிறோம்: கிறிஸ்து அனைத்து மனிதகுலத்திற்கும் என்ன செய்தார் என்ற நற்செய்தியை அறிவிக்கிறோம். ஆனால் நற்செய்தி என்பது வெறும் வார்த்தைகள் அல்ல; அது நம் நடைமுறை வாழ்வின் பயன்பாட்டை உள்ளடக்கியதாக இருக்க வேண்டும்.

திருஅவையின் சமூகப் படிப்பினைகள் நற்செய்தியில் வேரூன்றியுள்ளன என்பதை நாம் நினைவில் கொள்ள வேண்டும். கத்தோலிக்க சமூகப் படிப்பினைகள் நற்செய்தி அடிப்படையிலான மதிப்பீடுகளை வெளிப்படுத்துவதால், எல்லா கத்தோலிக்கரும் தங்கள் வாழ்வில் ஒவ்வொரு நாளும் அந்த மதிப்பீடுகளை வாழ்வாக்க முயற்சி எடுக்க வேண்டும்.

இயேசுவின் படிப்பினைகளில் அன்பும் நல்லிணக்கமும் மையம் கொண்டுள்ளன என்று நற்செய்திகள் கூறுவதில் நமக்கு எந்த ஐயமும் இல்லை. நமது சமூகத்தின் ஒவ்வொருவரையும் இறைவன் அன்பு செய்வதால் அவர்கள் மரியாதைக்கும் பரிவன்புக்கும் தகுதியானவர்கள் என்று நாம் நம்புகிறோம். நாம் நற்செய்திகளில் மறைமுகமாக உள்ள விழுமியங்களை விரும்புவதாலும் ஊக்குவிப்பதாலும் நாமும் இயேசுவைப் போல வாழ முயற்சி செய்கிறோம்.

இந்த மதிப்பீடுகள் நமது அன்றாட அனுபவங்களுக்குள் பொருந்தும். நமது நடத்தையும் அத்தகைய மதிப்பீடுகளால் வழிநடத்தப்படும் சூழ்நிலைகளின் சில எடுத்துக்காட்டுகள்: ஒரு புது மாணவரை வரவேற்பது; நமது சமூகத்தில் கலாச்சாரப் பன்முகத்தன்மையை தழுவுதல்; தேவையிலுள்ள மக்களுக்கு உதவுதல்; புண்படுத்தும் புனைப்பெயர்களைப் பயன்படுத்துவதைத் தவிர்த்தல்; துன்புறும் நெருக்கடி வேளைகளில் எதிர்நோக்கைப் பேணுதல்; மற்றும் பல.

இயேசு நமக்குக் கற்பித்தபடியே நம் வாழ்வை நாம் வாழ முயற்சி செய்ய வேண்டும் என்பதை விவிலியம் நமக்குத் தொடர்ந்து நினைவுபடுத்துகிறது.

திருப்பலியில் நாம் பங்கேற்பதற்கானக் காரணங்கள்:

திருப்பலி பல நோக்கங்களைக் கொண்டுள்ளது என்று திருஅவையின் ஆவணங்கள் பல நமக்கு விவரிக்கின்றன. அவற்றில் சிலவற்றை கீழே காண்போம்.

திருப்பலி என்பது இயேசு நம்மோடு இருக்கும் நேரம்:

‘கிறிஸ்து எப்போதும் திருஅவையோடு, குறிப்பாக அதன் வழிபாட்டுக் கொண்டாட்டங்களில், இருக்கிறார்,’ (திருவழிபாடுகளின் அமைப்புமுறை CSL எண். 7)

திருப்பலியில், இறைவார்த்தையின் வடிவிலும், தூய ஆவியாரின் செயலால் இயேசு கிறிஸ்துவின் உடலாகவும் இரத்தமாகவும் மாற்றப்படும் அப்ப இரச வடிவிலும், திருப்பலி நிறைவேற்றும் அருள் பணியாளர் வடிவிலும், திருச்சமூகமாகக் கூடியுள்ள நம் வடிவிலும் இயேசு இருக்கிறார்.

திருப்பலி என்பது நாம் சொல்லாலும், செயலாலும், சைகைகளாலும் மன்றாடும் நேரம்:

‘வாழ்த்தொலிகள், பதிலுரைகள், பாடல்கள், செயல்கள், சைகைகள் வழியாக நாம் திருப்பலியில் பங்கேற்கிறோம்.’ (திருவழிபாடுகளின் அமைப்புமுறை CSL எண். 30)

நாம் சொல்லாலும், செயலாலும், சைகைகளாலும் திருப்பலிக் கொண்டாட்டத்தில் பங்கேற்கிறோம்.

திருப்பலி என்பது நாம் இறைவார்த்தையைக் கேட்கவும் அதற்குப் பதிலளிக்கவும் வேண்டிய நேரம்:

‘திருப்பலியின் வாசகங்கள் வழியாக இறைவார்த்தை மக்களுக்கு முன் வைக்கப்படுகிறது, விவிலியப் புத்தையல், ஒரு பொக்கிஷம் அவர்களுக்குத் திறக்கப்படுகிறது.’ (உரோமைத் திருப்பலிக்குரியப் பொதுவான வழிமுறைகள் GIRM 33-34)

இறைவார்த்தை வழிபாட்டில் வாசகங்கள் வழியாகவும், நற்செய்தி வழியாகவும், இறைவனுடைய வார்த்தையைக் கேட்டு, பின்னர் ஒவ்வொன்றிற்கும் செபத்தால் நாம் பதிலளிக்கிறோம்.

திருப்பலி என்பது ஒன்று கூடியுள்ள நம்பிக்கையாளர்களின் சமூகம்:

‘இரண்டு அல்லது மூன்று பேர் என் பெயரின் பொருட்டு எங்கே ஒன்றாகக் கூடியிருக்கின்றார்களோ அங்கே அவர்களிடையே நான் இருக்கிறேன் என உறுதியாக உங்களுக்குச் சொல்கிறேன்.’ (மத் 18:20)

திருப்பலி என்பது நம்பிக்கையாளர்கள் ஒரே சமூகமாக ஒன்றிணைவதற்கும், ஒன்றாகச் செபிக்கவும் ஒன்றாகக் கொண்டாடுவதற்கும் ஒரு வாய்ப்பாகும்.

திருப்பலி என்பது ஒரு நினைவு கொண்டாட்டம்:

திருப்பலி என்பது ‘நம் ஆண்டவராகிய இயேசு கிறிஸ்துவின் திருப்பாடுகள், இறப்பு, உயிர்ப்பு ஆகியவற்றின் நினைவுக் கொண்டாட்டம்’ (CCC 1330)

இயேசு இறுதி இராவுணவில், தமது திருத்தாதர்களுக்கு ‘இதை என் நினைவாகச் செய்யுங்கள்’ என்று கட்டளையிட்டார், எனவே, ஒவ்வொரு திருப்பலியிலும் நாம் இயேசுவின் பாடுகளையும், இறப்பையும், உயிர்ப்பையும் நினைவு கூருகிறோம். ஒவ்வொரு திருப்பலியின் நற்கருணை மன்றாட்டின் போது, இறுதி இராவுணவில் கூறப்பட்ட சொற்களும் செய்யப்பட்ட செயல்களும் மீண்டும் மீண்டும் செய்யப்படுகின்றன.

திருப்பலி என்பது நன்றியறிதலின் திருவிழா:

‘திருப்பலி என்பது நாம் நன்றி செலுத்தும் செயலாகும்.’ (CCC 1328)

நற்கருணை என்ற வார்த்தைக்கு நன்றி செலுத்துதல் என்று பொருள். நாம் திருப்பலியில் பங்கேற்கும் போது நாம் நன்றிசெலுத்தும் கொண்டாட்டத்தில் இணைகிறோம். இறைவன் நமக்குக் கொடுத்த அனைத்துக்கும், குறிப்பாக இயேசு என்றக் கொடைக்காக நாம் நன்றி செலுத்துகிறோம்.

திருப்பலி என்பது இயேசுவின் மீது நாம் வைத்திருக்கும் நம்பிக்கையை பகிர்ந்து கொண்டாடும் நேரம்:
‘திருப்பலியில் பங்கேற்கும் போது நாம் செவிகொடுத்து நமது நம்பிக்கையை வெளிப்படுத்துகிறோம்.’
(சுத்தோலிக்க வழிபாட்டில் இசை எண். 1)

இயேசுவைக் கொண்டாடவும், அவர் மீது உள்ள நம்பிக்கையை வெளிப்படுத்தவும் ஒரு வாய்ப்பாக இருப்பதுடன் மட்டுமல்லாமல், திருப்பலி என்பது இயேசுவின் மீதான நமது நம்பிக்கையைப் பகிர்ந்து, அது மேலும் வளரவும் மேம்படவும் வாய்ப்புள்ளது. இறைவார்த்தைக்கும் அருள்பணியாளரின் மறையுரைக்கும் செவிகொடுப்பதன் வழியாக நாம் இயேசுவின் மீதுள்ள நம்பிக்கையில் நெருங்கி வரவும், இயேசுவின் வாழ்வைப் பற்றியச் சிறந்த புரிதலை வளர்த்துக் கொள்ளவும் முடியும்.

திருப்பலி என்பது இறைவனின் கொடைகளைப் பகிர்வும் ஊட்டம் பெறவும் உகந்த நேரம்:
‘இதைப் பெற்றுக் கொள்ளுங்கள்; இது எனது உடல்... இது பலருக்காகச் சிந்தப்படும் எனது உடன்படிக்கையின் இரத்தம்.’ (மாற்கு 14:22-25)

திருப்பலி என்பது நமது நம்பிக்கை, கிறிஸ்துவின் உடலாலும் இரத்தத்தாலும் வளர்க்கப்பட்டு, இறைவார்த்தையைக் கேட்பதன் வழியாக ஊட்டம் பெற்று பகிரப்படும் ஒரு கொண்டாட்டம்.

திருப்பலி என்பது இயேசுவைப் போல் உலகில் சென்று வாழ சவால் விடும் நேரம்:
‘நமது அன்றாட வாழ்வில் நற்செய்தியை வாழ்வாக்க நாம் அனுப்பப்பட்டுள்ளோம்.’ (சூழந்தைகளுக்கானத் திருப்பலிச் செயல்முறை எண். 54)

திருப்பலியின் முடிவில் நாம் உலகினுள் சென்று இயேசுவின் மீதான நமது நம்பிக்கையையும், அவருடைய வாழ்வு பற்றிய நமது புரிதலையும் நம் சொந்த வாழ்வினுள் எடுத்துக் கொண்டு உண்மையானக் கிறிஸ்தவ வாழ்வை வாழ நாம் அழைக்கப்படுகிறோம்.